

తాజ్ మహల్

మీ అందరికీ తెలిసిన తాజ్ మహల్ గురించి కాదు నే నిప్పుడు చెప్పబోయేది—

ముంతాజ్, షాజహాన్ ల అమర ప్రేమ, ఎర్రటి సాయంకాలపు ఆకాశాన్ని ధిక్కరించే తెల్లటి—స్వచ్ఛ మయిన రెండు మనస్సులకు అభిజ్ఞ, ఆ పూర్వ ప్రేమానురాగాలకు అమూల్యమైన ప్రతీక, చరిత్ర చెక్కిలి మీద ఘనీభవించిన అందమైన కన్నీటి చుక్క—యీ తాజ్ మహల్ గురించి కాదు నే నిప్పుడు చెప్పదలచుకొన్నది—

ఆగ్రా ప్రయాణాన్ని, ఓ వర్షా కాలంలోని 24 గంటల అనుభవాన్ని గుర్తు తెచ్చుకున్నప్పుడల్లా జ్ఞాపకం వచ్చేది బూడిదరంగు ఆకాశం, పాలరాతి కట్టడపు ఔన్నత్యం, యమునా నది నిండుతనం కాదు—

ఓ చిన్న పూరిగుడిసె, ఎర్రకోట మలుపులో ఓ మురికిపేటకు వంద గజాల దూరంలో డబ్బంగా పెరిగిన చెట్లూ, నందాలాల్, వాడి పొట్టి

భార్య, ఓ కుంటి గుర్రం, ఓ పాత గుర్రబిడ్డ — ఇవీ గుర్తుకొస్తాయి.

ప్రపంచ అద్భుతాల్ని నవాబుల కళాభిరుచితో, ధనంతో ముడిపెట్టక మన స్వ విశాలత్వంతో, ప్రేమ ఔన్నత్యంతో కొలిస్తే నేను చూసిన తాజ్ మహల్ ప్రపంచ అద్భుతాల్లో ఎనిమిదవది అయి తీరుతుంది.

ఇది మరో తాజ్ మహల్ — దీని గురించే నేనిప్పుడు చెప్ప బోతున్నాను.

* * *

ఆ రోజు దురదృష్టం వసించిన లోభి హృదయంలాగ ఆ కాశం బ్రద్దలయి ధారాపాతంగా వర్షిస్తోంది. కొత్తగా ఆగ్రాకి రెండు కొత్త టాక్సీలు వచ్చాయని వచ్చి నప్పట్నుంచీ నాకు అర్థం కాని భాషలో 'గైడ్' పోరుతున్నాడు. కాని మేము దిగిన హోటల్ మేనేజరుకి నందాలాల్ అంటే సానుభూతిలాగుంది. ముసిలి గుర్రం వెనక బండిమీద చలిలో ముడుచు

గొల్లపూడి మారుతీరావు


క్యూర్చున్నవాడిని అతనే మొదట పరిచయం చేశాడు. నవ్వితే పళ్ళు ఎత్తు. నన్ను అతగా చూస్తూ వంగి వంగి సలాములు చేశాడు. "వీడియితే మీకు కుక్కలాగ సలాములు చేస్తాడు. వీడు ఈజిప్టుకి తాజ్ మహల్ అంత పాతవాడు. తీసుకుపోండి..." అంటూ వచ్చిరాని తెలుగులో చెప్పాడు మేనేజర్. వచ్చి నవ్వుకుంటే వీలయినంత ఫూర్ మయిన తెలుగులో మాట్లాడుతూ తాను తెలుగువాడిని నీగాకు హామియివ్వబోతున్నాడు. "నువ్వు కాకపోయినా యీ హోటల్ మారనులే" అంటే పళ్ళన్నీ కనిపించేలాగ నవ్వుతాడు—

• నందాలాల్ ని చూశాను. మాసిన నీలి రంగు తలపాగా, నల్ల చారల కొటు, ముణుపల వరక్కు ఎత్తి కట్టిన పంచె, పల్చటి మీసాలూ. ఆ రోజు వాడి గుర్రబృగ్గీని ఉపయోగించే నా నిర్ణయంమీద జీవితమంతా ఆధారపడినట్టు ఆశతో చూస్తున్నాడు. ఆ పూరంతా వాడికి కొట్టిన పిండిగావును. మంచిచిక్కప్రాయంగా స్థలాల సేర్కూ, వాటి ప్రాశస్త్యం చెప్తున్నాడు. మాట్లాడుతుంటే చిన్న నత్తి ఉన్నట్టు అనిపించింది. మధ్య మధ్య అగుతూ, ఏదో ఆలోచనతో నిలిచిపోయిన ముఖం పెట్టి, వాలిక సరిచేసుకొని మరోమాటపేరుస్తాడు— రాజకీయ నాయకుడిలాగ. మన దేశంలో మంత్రి, కావలసిన అర్హతలున్న మనిషి— యిన్ని వందల మైళ్ళ

దూరంలో గుర్రబృగ్గీ తోలుకుంటున్నాడని దిగులేసింది!

ఇదంతా మా ఆవిడ గమనిస్తున్నట్టుందిగావును— మెల్లగా నా పక్కకి వచ్చి "పోనెండి, వాడినే బండి కట్టమనండి. నెమ్మదిగా ఈరంతా తిరిగి రావచ్చు" అంది. ఆవిడ మాటలు అర్థం కాకపోయినా, ధోరణి అర్థం చేసుకున్నట్టున్నాడు. ఆమెకి వంగి వంగి సలాములు చేస్తున్నాడు. సేవకులకు వరాలిచ్చిన రాణిలాగ మా ఆవిడ చిరునవ్వు నవ్వుతోంది. "సరే రా" అన్నాను. అంతే విన్నాడు. మరి అక్కడ నిలబడలేదు. ఏదో పేరుపెట్టి పిలుస్తూ ఒక్క అంగలో హోటల్ ద్వారం దాటి పరిగెత్తాడు. కళపెళలాడే ఎండలో నిర్లక్ష్యంగా నడిచి నట్టు వర్షంలోనే నడుస్తూ పోయి గుర్రాన్ని సిద్ధం చేస్తున్నాడు.

ఉత్తరాదివాళ్ళే చేసిన దక్షిణాది యిడ్లి తిని, మా మేనేజరు మంచి తనాన్ని నంచుకొని వసారాలోకి వచ్చి నిలబడేసరికి గుర్రబృగ్గీ సిద్ధంగా వుంది. ముందు జీవితాని కంతా రక్షణ లభించినంత ప్రశాంతంగా, నిర్మలంగా వుంది నందాలాల్ మొహం. ఈసారి వాడి పక్కనే మరెవరో ఉన్నారు. చూశాను. నల్లగా, పొట్టి విగ్రహం కనిపించకుండా ముక్కుకి పెద్ద వెండి ఆభరణం వర్షంలో కూడా కరిగి పోకుండా నుదుటన పెద్ద బొట్టు.



పే. దగ్గరికి రాగానే ముఖమంతా
 చీర లాక్కిని వయ్యారంగా వొంగి
 వొంగిసలాములు చేసింది. నవ్వుతూ
 'మేరీబీబీసాబ్' అని పరిచయం చే
 తాడు నందాలాల్. బండిచుట్టూ దళ
 పరి కేన్వాసుచుట్టాడు. అయినా ఏదో
 మూలనుంచి ఆవాంఛితమయిన జ్ఞాప
 కంలాగ వర్షంలోపలకి తొంగి
 చూస్తోంది. మధ్యమధ్య ఖాళీ
 లోంచి నేరస్థుడి అంతరంగంలాగ
 రోజుగాలి కొడుకుతోంది.

వర్షంలో స్నానం చేస్తున్న నందా
 లాల్ కి, వాడిభార్యకి యిదేం పట్టి
 నట్టు లేదు. సాయంకాలానికి
 మేమిచ్చే డబ్బుతో రోజుగడుస్తూ
 దన్న వేడి ఆలోచన ఆ చలిలో
 వాళ్ళిద్దరినీ బ్రతికించినట్టుంది.

ఒకటి రెండు వీధులు దాటగానే
 ఇరుకు సందులోకి వచ్చింది బండీ.
 విజయోత్సాహపు చిహ్నాల్ని మిగి
 ల్చిన ఒక మహా సామ్రాజ్యపు మహా
 నగరంలో బ్రతుకుతూ జీవితంమీద
 విజయాన్ని సాధించలేని ప్రజలు
 వీళ్లు. ఆగ్రాలో మేం చూసిన
 మొదటి దృశ్యమే అది. అక్కడి
 రాజులు రాజ్యాల్ని జయిస్తే వీళ్లు
 జీవితంతో పోరాడి పోగొన్నారు.
 బీదరికంతో సంఘీభావం పెరుగు
 తుండిగావును. ఆ చలి ఉదయాన్ని
 అక్కడా అక్కడా కుంపట
 చుట్టూ మనుషులు కూర్చొని
 ఆస్థానంగా పలకరించు
 కొంటున్నారు. విచిత్రం!
 ఎక్కడ చూసినా ముసిలివాళ్ళే -

పాదుషాల అధికారం, అజమాయి
 షీలక్రింద నలిగిపోయి, వంగిపోయిన
 పాత జూపకాల్లాగా ఉన్నారు.
 నవ్వుతే ఖరీదయిన విస్కీ సీసాలో
 మిగిలి పోయిన చివరి ఘాటు వాసన.
 లాగ, ఎప్పుడో గొప్పగా బ్రతికిన
 రోజుల ఛాయలు కనిపిస్తాయి ఆ
 ముఖాల్లో. వాళ్ళకి ఎటువేపు
 తాజ్ మహల్ ఉందో గుర్తులేదు.
 ఎర్రకోటలో గబ్బిలాలు ఉన్నాయో,
 ప్రభుత్వం ఏర్పరచిన పురాతనపస్తు
 ప్రదర్శనశాల వుందో తెలీదు.
 యమునానది వేగాన్ని మరిచి
 పోయి, గమనాన్ని మార్చుకొన్న
 దేమో అర్థం కాదు. పాత
 సంస్కృతికి చిహ్నాలుగా, ఆ నగరం
 లోని శిథిల సమాధుల వరసలో చివ
 రగా మిగిలిపోయిన గుర్తులు
 వాళ్ళు.

అశగా రొట్టెలు తినే ముసిలి
 వాళ్ళ బృందం ముందు బగ్గీ ఆప
 మంకై విరగబడి నవ్వాడు నందా
 లాల్. 'ఇక్కడేముంది సార్ -
 ఇప్పుడేంలేదు-ఒకప్పుడు పాదుషాల
 కాలంలో - ఈ వీధులో రత్నాలు
 అమ్మేవారట -'

ఇప్పుడక్కడ చార్ కోల్
 దుకాణం, చేతికర్రల షాపు కని
 పించాయి. ఈ సారి నవ్వుడం
 నావంతయింది.

మళ్ళీ బగ్గీ కదిలింది. వర్షం యీ
 సారి ఎక్కువయింది. ఇంటి రేకులా
 మీదపడి తాగుబోతు పేలావనలాగ

వినిపిస్తోంది. రాజుల తీవ్రతకు తట్టుకొని నిలిచిన ప్రజలు ఈ వర్షం తీవ్రతని లక్ష్యం చేస్తున్నట్టు లేదు.

బండిని ఏదో వంతెన దాటిస్తున్నాడు నందాలాల్ - వంతెనక్రింద ఎర్రటి నీటిప్రవాహం ఏమిటని అరిచాను లోపలుంచి. 'జమ్నా' అంది వాడి భార్య. గొంతు నిర్మలంగా, నిండుగా వుంది. మాక్రింద పారుతున్న ఎర్రటినది కూడా అంత నిండుగానూవుంది. కరుణాపూరితమయిన ఋషి అంతరంగంలాగ ప్రశాంతంగా వుంది. ప్రాపంచిక చింతలను వెక్కిరించే స్థితప్రజ్ఞుడి చిరునవ్వులాగ, మీదినుంచి కురిసే వర్షాన్ని జీరించుకుంటూ నిలిచిన ఎర్రటి నీరు. ప్రవాహ గమనం అలసిన బాలింతరాలి నడకలాగ వుంది.

'ఇక్కడి నుంచి తాజ్ మహల్ కనిపిస్తోంది సాబ్. - చూడండి.' అన్నాడు నందాలాల్ -.

అటు చూశాను. మసక వేసిన ఆకాశంమీద బద్దకంగా, కదలలేని మబ్బు తునకలాగ- దూరాన ఓ కట్టడం కనిపించింది. అదే తాజ్ మహల్ అయి వుంటుందనుకున్నాను.

తరువాత వరసగా చాలా కట్టడాలు చూపించాడు నందాలాల్. 'ఇత్ మద్దలా' అనే ఒక్కపేరే యింకా గుర్తుండి పోయింది వచ్చిపోయే యాత్రికుల ఔదార్యం మీద తమ ఉపాధిని ఏర్పరచుకొన్న బీద మహమ్మదీయుల దిగులు కళ్ళు

కూడాయింకా గుర్తున్నాయి. ఆ తర్వాత దయాల్బాగ్ తీసుకు వెళ్ళిన గుర్తు.

దట్టమైన చెట్ల మధ్య నుంచి, గతుకుల రోడ్డు వెంబడే నడిపించి మరో గంటకి ఎర్రకోట దగ్గర ఆపాడు. అగ్రా అంటే "తాజ్ మహల్" గుర్తు మా ఆవిడకి. ఇవన్నీ చాలా విసుగ్గా వున్నాయి. అరణ్య మంతా పరుగు తీసి, యింక కాలు కదపలేక ఆ కలితో, అలసటతో నిలిచిపోయిన ఖడ్గ మృగం శరీరంలాగ కనిపించింది ఎర్రకోట- ఆ మసక వెలుగులో మరి దూరానికి- పర్వం తాకిడికి వలిగిపోయిన కాగితం పడవలాగ కనిపించింది.

లోపల మెట్లెక్కుతూ తనకు తెలిసిన ధోరణిలో వర్ణించడం ప్రారంభించాడు నందాలాల్ వాడి పక్క వినయం, సిగ్గు, చలితోకుంచించుకు పోయిన వాడి భార్య. అంత చలిలోనూ మాకంటే చురుకుగా అడుగులువేస్తూ ముందుకు వురుకుతున్నాడు. వాడిని చూస్తూనే చరిత్ర చేతులో నలిగిపోయిన, మొగలాయి సంస్కృతికి, జీవితం చేతులో నలిగిపోయిన నందాలాల్ కి తేడా లేదనిపించింది. గది నుంచి గదికి తిప్పుతూ చివరకి పాదుషా శయనాగారాన్ని చూపించాడు నందాలాల్. రాజవంశాన్ని దీవించే పెద్ద ముత్తయిదువలాగ ఆ కళ్ళిడికి యమునానది కిటికీలోంచి కనిపి

స్తోంది. ఈ గదిలోనే పాదుషాల ముందు చరిత్రకి నాంది జరిగింది. ఇక్కడే పాదుషాల విలాసాలకు బీద ప్రజల చరిత్రలు శిథిలమయి పోయాయి. ఈ గదిలో గడిచిన ఒక అమృతక్షణంలోనే ముంతాజ్ ఒక ప్రపంచ అద్భుత నిర్మాణానికి భర్త దగ్గరనుంచి వరాన్ని ఎచ్చుకొంది. ఇన్ని శతాబ్దాల తర్వాత ఒక బీద గుర్రబృగ్గినాడూ, ఒక సామాన్య రచయితా తమ ఆలోచనల్ని యిక్కడ పంచుకొనే అద్భుతం లభించింది మళ్ళీ, యీ క్షణం రాదు అందుకని నందాలాల్ అటు తిరగగానే మా ఆవిడని ఒక్కసారి చేతుల్లోకి తీసుకుని ముద్దుపెట్టుకున్నాను. తెల్లబోయి అశ్చర్యంగా చూస్తే, 'ముంతాజ్ పాజహాన్ అమర ప్రేమకు పునాది యీ గదిలోనే పడింది ఆ ప్రేమకి మన శ్రద్ధాంజలి యిది - నడుపు' - అన్నాను. ఆవిడ ఒకటే నవ్వు.

ఎర్రకోటనుంచి తాజ్ మహల్ స్పష్టంగా కనిపిస్తోంది. పాజహాన్ వృద్ధాప్యంలో కొడుకు అతణ్ణి బంధించిన గదిలోంచి యింకా విచిత్రంగా కనిపిస్తోంది.

కొడుకు అలా బంధించకపోతే యముచకి అవతలి ఒడ్డున నల్లటి పాలరాతితో మరొక తాజ్ మహల్ వెలిసేదని నందాలాల్ వివరిస్తున్నాడు. నాకు మాత్రం ఆ ప్రమాదం జరగనందుకు ఎంతో సంతోషం కలి

గింది. తండ్రి ప్రయత్నాన్ని మధ్యలోనే ఆపివేసిన కొడుకు అభిరుచిని మనస్సులోనే అభినందించాను. మహాద్భుతనిర్మాణం ప్రక్క అలాంటి నిర్మాణాన్నే చేయబూనడం దానిని అవమానించినట్టే అవుతుంది. అప్పుడే విరిసిన గులాబి పువ్వు ప్రక్క మరొకటి లేనప్పుడే దాని గొప్పతనం. పునరుక్తినవ్యతను చంపేస్తుంది మేరిలిన్ మన్రో ప్రక్క అలాంటి మరొక అందకత్తెను నిలిపితే అందానికి అన్యాయం చేసినట్టే - ప్రపంచంలో ఒకే ఒక తాజ్ మహల్ ఉండాలి - దానికి సాటి మరొకటి వుండకూడదు - అన్న ఉద్దేశమే ఔరంగజేబు చర్యకు మరొక కారణమై ఉంటుంది.

మళ్ళీ గుర్రబృగ్గిలో ప్రయాణం సాగించాం. మేం ఎదురుచూస్తున్న క్షణం వేపు గుర్రం పరిగెత్తుతోంది. మా ఆవిడకి ఒకటే ఆశ్రుత. అప్పటికి అపరాహ్మం దాటింది.

తాజ్ మహల్ ప్రాంతంలోకి బండిని తీసుకువచ్చి ఆపాడు. హోరున వర్షం. ఎదురుగా పది గజాల్లో ఉన్న వస్తువుకి మాకూ మధ్య బూడిద రంగు తెర జారివట్టు ధారలుగా కురుస్తోంది.

'అమలుపు తిరిగితే తాజ్ మహల్ కనిపిస్తుంది సాబ్. ముందుకు బండి పోనివ్వరు. అక్కడ గైడ్స్ వుంటారు. చూసిరండి. మేం భోజనంచేసి సిద్ధంగా వుంటాం'

అన్నాడు నందాలాల్ వాడి భాషలో.

సరిగ్గా ఆ క్షణంలో అందరూ ఆకలిని మరిచి ముందుకు సాగితే, నందాలాల్ కి యిప్పుడు ఆ కలి, విశ్రాంతిగుర్తుకొచ్చాయి. మనకి ప్రపంచంలో కల్లా అద్భుత దృశ్యం వాడికి దైనందిన గమ్యస్థానం. మనకి వినోద యాత్ర వాడికి జీవనాధారం. తాజ్ మహల్ వాడి జీవితంలో ఒక భాగం, చరిత్ర వాడికి ఉపాధి.

అటువేపుచూసే ఉత్సాహం కూడా చూపలేదు నందాలాల్. నేను బండి దిగగానే రొట్టెల మూట తీసి బండిలో పరుచుకొని వాడూ,

భార్యా ఆప్యాయంగా తినడం ప్రారంభించారు.

ఆ క్షణంలో ఆ అద్భుత దృశ్యాన్ని చూడడానికి మేము వరంలో ముద్దయిపోయాం. అన్ని దేశాల వారూ, అన్ని రాష్ట్రాల వారూ అక్కడ కనిపిస్తున్నారు. ఒక అపూర్వమయిన అనుభవాన్ని పొందాక ఏర్పడే నిర్లప్తత, నిశ్శబ్దం - వారి కళ్ళలో ద్యోతకమవుతోంది. అన్ని మతాలూ, అన్ని భావాల సామరస్యం కళా సృష్టిలోనే సాధ్యమవుతుందిగావును. క్రైస్తవునికి, మహమ్మదీయునికి భూపాల రాగం ఒకే విధంగా వినిపిస్తుంది. వికాసో చిత్రం, తాగూర్



గీతాంజలీ ఒకే విధమయిన భావ ప్రేరణను కలిగిస్తుంది.

నా కంటే మా అవిడ తొందరగా అడుగులు వేస్తోంది. తిరగవలసిన మలుపు తిరిగాం. మన స్నాన కళ్యాణ ఒక అన్యోన్యమయిన ఆనందానికి నిద్రపడుతున్నాయి. కాని యిదేమిటి! - వర్షపు ధారల వెనక ఒక జేగురు రంగు కట్టడం కనిపిస్తోంది. పాతజ్ఞానం సాక్ష్యంతో దాన్ని తాజ్ మహల్ గా పోల్చుకున్నాను. వెలిసిపోయిన జ్ఞాపకం లాగ, నిర్లక్ష్యానికి గురి అయిన సంస్కృతీ చిహ్నంలాగ ఒంటరిగా కనిపించింది. అక్షణంలో ఎవరేనా దగ్గరికి వచ్చి 'ఇది తాజ్ మహల్ కాదు' అని చెబితే అది సై బాగు ణ్నినిపించింది. "నల్లని వాడు పద్మ నయనంబులవాడు" అని చదువుకొని, మనస్సులో మహిమన్నత స్వరూపాన్ని ఉహించుకొన్నా కనిని మాలో లోతుకళ్ల నీలిరంగు కృష్ణుడిని చూసినట్టు నా ఉహలో తాజ్ కి, దీనికి పోలిక లేదు! - ఉహ ఎంత మోసం చేస్తుంది! కళ కంటే కళా హృదయం ఎంత ఉన్నతమయినది! - సగుణరూపి అయిన కళకి పెరుగుదల లేదు - నిర్గుణాత్మకమయిన కళాహృదయానికి అవధి లేదు. ఉహలోని తాజ్ మహల్ ఈ వాస్తవికత ముందు కూలి శిథిలమయిపోతోంది. గోడలుకూలి పోతున్నాయి.

మా అవిడ మాత్రం నోరు చప్ప

రిస్తూ 'ఆహా! - ఎంత బాగుంది' అంటోంది. ఉహకూ వాస్తవికతకూ రాజీ కుదుర్చుకొన్న అదృష్ట వంతు రాలామె. అక్కడున్న అందరి అదృష్ట వంతుల మధ్య నా దురదృష్టాన్ని ప్రకటించుకోవడం యిష్టం లేక, నిశ్శబ్దంగా తాజ్ మహల్ ని సందర్శించి వచ్చాను

నందాలాల్ సుష్టుగా భోజనం చేసి మేం వచ్చేసరికి ఒక నిద్ర కూడా తీశాడు. వాడి భార్య తాంబూలం వేసుకొంటూ మమ్మల్ని చూసి వాడిని లేపింది. గుర్రాన్ని ఝళిపిస్తూ "ఏం సాబ్. ఎలావుంది?" అన్నాడు.

జీవితంలో అన్ని కర్మలనూ ముగించుకొని సన్యాసాన్ని స్వీకరించిన యోగి, సంసారసాగరంలో తలమునకలయినవాడిని వేసిన ప్రశ్నలాగ వినిపించిందా ప్రశ్న. నేనేం సమాధానం చెప్తేనేం? బాగులేదన్నా చిరునవ్వు నవ్వి మమ్మల్ని క్షమించేంత నిబ్బరంగా ఉన్నాడు. భోజనం తర్వాత మళ్ళీ నందాలాల్ హుషారు వుంజుకొన్నాడు. ఇంకా ఏవేవో స్థలాలు చూపించాడు. కాని నాకు మాత్రం ఆ తర్వాత ఉత్సాహం చచ్చిపోయింది.

బేరం చేసిన దానికంటే ఎక్కువై యిచ్చాను వాడికి. వాడూ, వాడి కంటే భార్యా సాష్టాంగపడి పోయారు. బీదవాడి సంతోషం ఎంత చవుక! కాని, ఎంత గొప్ప!


కాని, వాళ్ళ కృతజ్ఞతలకి మా అవిడకి
కళ్ళనోళ్ళే వచ్చాయి భాష రాదు
కాని, లేకపోతే వాడి భార్యకి
మంచి నేస్తం అయ్యేది ఆ తర్వాత
ఎన్నో వారాలపాటు నందలాల్ని,
వాడి పొట్టి భార్యని గుర్తు చేసు
కొంటూనే వుంది

* * *

మళ్ళీ పదేళ్ళకి ఢిల్లీ ప్రయాణం
పడింది ఆఫీసులో నలుగురిని
ఢిల్లీలో ట్రయినింగుకి పంపారు
అప్పుడు మళ్ళీ ఆగ్రా వెళ్ళాలని
మిత్రులంతా తీర్మానించారు కాని,

ఆ వరంలో మనకబారని కట్టడం,
ఎర్రకోట-వీటి జ్ఞాపకాలు, అప్పుడు
ఏర్పడిన అభిప్రాయాలూ యింకా
చెరిగిపోలేదు అందుకని ఆగ్రాకి
మాత్రం రానన్నాను కాని
మిత్రులుమాత్రం వదలేదు 'నువ్వొక
సారి వెళ్ళావుకనకమాకు సుకుపు పద'
అన్నారు ఊహని చెరిపేసుకోవా
లన్న తాపత్రయం, వాస్తవాన్ని
చూసిన అనందంకన్న గొప్పదను
కుంటాను కాని తాజ్ మహల్
చూశాక ఊహని ఊహ ప్రపంచం
లోనే నిలవనిస్తేనే అపూర్వమయిన
అనందం ఉన్నదని నిశ్చయానికి

నువ్వు కెందుకే
చూడకేవల నీకు
కళ్ళు తిరుగుతాయ్



వచ్చాను ఈ సూత్ర ప్రకారం చార్లీచాప్లిన్ తో మాట్లాడడం, గ్రేటా గార్బోను ముద్దుపెట్టుకోవడం, మ్యూయార్కు వీధి బార్ ల లో స్విగ్లో సంగీతం వినడం నేను చస్తే చేయను—అవి నాకు అత్యంత ప్రియ తమ మైనవి కనక.

మొత్తంమీద అగ్రా వచ్చాం. అదే మద్రాస్ హోటల్ లో దిగాం. అదే మే నే జరు హోటల్ లో వున్నాడు చరిత్ర మారడానికి 10వళ్లు చిన్న వ్యవధి—కాని జ్ఞాపకం మాయ దానికి పదేళ్ళు పెద్ద అవధి. నేను గుర్తు చేశాకకాని పోల్చుకోలేక పోయాడు మేనేజరు. గుర్తు చెయ్య కుండానే పోలిక పట్టగలిగినవాడు ఒక్కడే నందాలాల్!—నన్ను చూడగానే హోటల్ ఆవరణలోకి పరిగెత్తుకు వచ్చాడు. మొహం ఇంత యింది. పదేళ్ళు వాడిని చాలా మార్చాయి. జాత్తు నెరిసింది. ఒళ్ళుబాగా వచ్చింది. మీసాలు తీసేశాడ. కనుబొమ్మలు దుబ్బుల్లాగ పెరిగాయి. కళ్ళు ఎర్రగా వున్నాయి తాగుడు ఎక్కువ అలవాటు చేసుకున్నాడుగావును. కాని గొంతులో సామ్యత పోలేదు. లేక నా మీద గౌరవమేమో అది. “మేమ్ సాబ్ రాలేదా సాబ్” అన్నాడు వాడి ముసిలిగుర్రం అక్కడికి కనిపిస్తోంది. మా మిత్రులకి చెప్పాను. —వీడయితే మనకన్నీ తిరికగా చూపుతాడని. కాని అప్పటికి టాక్సీలు ప్రబలంగా వున్నాయి

మంచి ఇంగ్లీషు వచ్చిన గైడ్ ని తీసుకుని కారులో పోదాం అన్నారు. వాళ్ళ సంస్కారానికి నందాలాల్ మురికి బండి, వాడి భాష అడ్డొచ్చాయి. “వద్దంటున్నారు నందాలాల్” అన్నాను. “పర్వాలే సాబ్. సాయంకాలం తమ దర్శనానికి వస్తాను. ఒక అరగంట నాతో రండి” అన్నాడు. మేం వద్దన్నామని విచారంలేదు. పదేళ్ళు, క్రిందటయితే దిగులు కనిపించేది. ఇప్పుడు నవ్వుతూ వున్నాడు. వయస్సు జీవితంపట్ల పిరికితనాన్ని చంపేసి ఒక వేదాంతాన్ని మిగిల్చింది. ఇప్పుడే నిండుగా వున్నాడు నందాలాల్.

ఈసారి ఎండ వెలుగులో తాజ్ మహల్ కాస్త మెరుగుగా కనిపించింది. అప్పట్లో కళాస్పృహని సానుభూతితో అంగీకరించానేకాని ఆప్యాయతతో అనుభవంలో పొదుగుకోలేదు.

సాయంకాలం తిరిగి వచ్చేరికి నందాలాల్ సిద్ధంగా ఉన్నాడు. వేడి కాఫీ తాగి వాడి గుర్రబుగ్గిలో బయలుదేరాను. ఇప్పుడు వాడి భాష బాగా అర్థమవుతోంది.

ఉన్నట్టుండి అడిగాను : “నీభార్య కనిపించదే?” అంటూ. అంతే! కళ్ళ నీరు కార్చడం ప్రారంభించాడు వాడు. ఆ కథంతా చెప్పకొచ్చాడు. మూడేళ్ళ కిందట పోయిందట అప్పటినుంచీ ఒంట

గానే బండి నడుపుకొంటున్నాడట. జూలేసింది నాకు. ఆ దంపతుల పమిడి జీవనం చూసిన నాకు, ఇప్పటి నందాలాల్ ఒంటరి జీవితంలో అనుమగ్రత కొట్టవచ్చినట్లు కనిపించింది. శిథిలమయిన పొడు పోల గోరీలమీదనుంచి కూడా ధైర్యంగా గమనిస్తున్న మొగలాయీ సంస్కృతి చరిత్ర, ఇవాళ సజీవ శైలిల్లాన్ని అనుభవిస్తున్న నందాలాల్ దగ్గరి కొచ్చి ఆ గి పోయింది. ఆ గ్రా ప్రాచీన సంస్కృతి చైతన్యంలో నందాలాల్ ఒకభాగమయితే, ఇవాళ ఆ చైతన్యం స్తంభించిపోయినట్టే కదా!

‘ఎక్కడికి యిలా!’ అన్నాము. ‘చెప్తాను సాబ్’ అంటున్నాడట. అంత దుఃఖంలోనూ వాడిని పట్టక రించి, వాడి కష్టాలను పరామర్శించిన నా సమక్షం కొంత మనశ్శాంతిని కలిగించడం కనిపెట్టాను. గుర్ర బుగ్గి ఎర్రకోట మలుపు తిరిగి, ఓ నూరు గజాలు దాటి దట్టంగా పెరిగిన చెట్ల మధ్యకి వచ్చి అగింది. సంధ్య వెలుగు అక్కడికి జారడం లేదు. కాలగమనంతో ప్రమేయం లేని ఒక నిశ్శబ్దం ఆ ప్రాంతమంతటా ఆవరించి వుంది. మరో పది గజాలు నడిపించి ఒకచోట ఆపాడు. చుట్టూ శుభ్రంచేసి మధ్యలో తులసికొట



లాంట్ కట్టడం వుంది. దానికి ఎర్ర రంగు పూశాడు. నిన్నటి పువ్వులు ఎండి గాలికి రెపరెపలాడుతున్నాయి. చుట్టూ బంతి పువ్వుల మొక్కలు పాతి ఉన్నాయి. అతి భక్తితో, వినయంతో అక్కడ ముణుకులమీద కూర్చొని తలవంచాడు.

“ఇక్కడే సాబ్ నా భార్య పోయింది. మూడేళ్లయింది. నేనీ గుడిసెలోనే ఉంటున్నాను” అంటూ పక్కనున్న గుడిసె చూపించాడు.

దీనంగా ఆర్థంగా ఆ కట్టడం వేపుచూస్తున్నాడు. నందాలాల్. విధి విధించిన శాపాన్ని నిశ్చయంగా స్వీకరించి, ఆ ఒంటరితనాన్ని భార్య పట్ల శృతజ్ఞతతో నింపుకొన్నాడు. అప్పటి వాళ్ళ ఆప్యాయత, అన్యోన్యత, పొట్టి భార్య తెల్లటి చిరునవ్వు, ఇద్దరూ కలిసి కష్టాన్ని పంచుకొనే ఒద్దిక - అన్నీ గుర్తుకొచ్చాయి.

ప్రపంచమంతా దీనిని గుర్తించకపోయినా వాడికి అవసరంలేదు. వాడూ, వాడికి నచ్చిన ఆప్తులూ తెలుసుకుంటే చాలు. వాళ్ళ జ్ఞాపకాలలో ఆమెకు అమరత్వం సద్దించే శాడు. దూరంగా కనిపించే ఉన్నతమయిన కట్టడంలో భార్య పట్ల ప్రేమానురాగాలతో పాటు, ధనం లభింపజేసిన తీవ్ర, దర్పం ఉన్నాయి. ఇక్కడ నిర్మితమయిన ఈ చిన్నకట్టడంలోనూ అంత భక్తిశక్తిమూ వుంది. అంతకు మించిన ప్రేమానురాగాలున్నాయి. కాని వాటితో

పాటు బీదరికం యిచ్చిన నిరాడంబరత, విశ్రాంతి ఉన్నాయి.

అక్కడ విశ్రమించే ప్రేమమూర్తి నలుగురిమధ్యా అనునిత్యం గుర్తింపబడే అదృష్ట వంతురాలయితే, యిక్కడ విశ్రమించిన నందాలాల్ పొట్టిభార్య నలుగురి ప్రమేయం లేని ప్రశాంత సుషుప్తి ననుభవిస్తున్న అదృష్ట వంతురాలు. భార్యతో సుఖాన్ని, భార్య లేని దుఃఖాన్ని తనకే మిగుల్చుకొన్న అదృష్ట వంతుడు నందాలాల్. అల్లంత దూరంలో కనిపించేది ప్రపంచమంతా విస్మయంతో చూసే తాజ్ మహల్ అయితే, ఇది ఒక గుర్రపు బగ్గీవాడి హృదయాన్ని ఆర్థం చేసే తాజ్ మహల్.

అప్పటి జ్ఞాపకాలు పునశ్చరణ చేసుకొంటున్నాడు గావున - ఇంకా అటువేపే నిశ్చయంగా చూస్తున్నాడు. తెలియకుండా నాకూ కళ్ళ వెంట నీళ్ళొచ్చాయి.

“ఇక వెడదామా?” అన్నాను.

“నా కోసం ఇంతదూరం వచ్చారు సాబ్. నాకదే పదివేలు.” అని కాళ్ళు పట్టుకున్నాడు.

తిరిగి వస్తూ అనుకున్నాను - ఈ సారి నిజమైన తాజ్ మహల్ ని చూశానని - ఈ అగ్రా ప్రయాణంలో సార్ధకత ఉన్నదనీ.
